

मां त पंहिजे मन में इयें थी समुझां त मूं सुपनो लधो हो त मूं खे पुटु रामु ज़ाओ आहे। पर न ! वरी दिठुमि त नवां नवां बाल कलोल करे मूं खे देव दुर्लभु सुख देई रहियो आहे। वरी दिठुमि त मिथिलापुर मां विहांवु करे रूप उजागरि शुभगुण सागरि नंढिड़ी दुलहिनी वठी, खीरु छटींदा, छम छमा कंदा घिड़िया मुंहिजे घर में। ठरी पयूं अखियूं, मनु, प्राण। सदां जियनि मिठा बचा ! रग रग मां इहा आशीश निकिती।

पर सुपनो नेठि सुपनो ! हाणे त रुगो रुअणु ई रुअणु अची पलइ पियो आहे। शायदि लाइकु न हुअसि पंहिजे लादनि बचनि खे लाद लदाइण जी तदहीं त नंढिड़ी अ वही में ई वेरागी थियो वीरु पुटिड़ो पंहिजी मिठी वनी ऐं प्यार अनुज समेत। इन खे सुपनो न चवां त छा चवां ?

सखी ! जिनजे विछोड़े जी पीड़ा में पखी, हरण, तोता, मोर, चकोर, वण, वलियूं भी निर्जीव थी पिया आहिनि, मां उन्हनि सुकुमार राज कुमारनि जी माउ थी बि एतिरी निठुर ऐं कठोर आहियां जो उन्हनि खां हर हर विछुड़ी बि पापी प्राणनि खे पाले रहीं आहियां। पापु न हुजेमि हां त छो जुदा थियनि हां जीय जी जोति ऐं प्राणनि जा प्राण लाल !

भरत लाल जी विरह व्यथा ऐं दीन दशा खे दिसी बुधी, प्राण नाथ जो पीड़ा में प्राण त्यागणु सम्भाले, पुरवासियुनि खे अचेत ऐं अधीर

दिसी, पखियुनि पशुनि खे वेगाणो ऐं दुखी पाए, मूं खे 'श्रीराम' 'श्रीराम'  
चवंदे बि शरमु थो अचे। कहिड़ी दिलि सां 'राम' खे यादि थी करियां  
हेतिरा दफा विछोड़ो सही बि हली रही आहे। संसार ठठोली कंदो ऐं  
चवंदो त राम जी माउ थी बि अहिड़ी कठोर आ। राम खां सवाइ  
अलाए कींअ थी सरेसि ऐं कींअ थी जिए। पर जहिड़ी आहियां सां  
आहियां भागु जो अहिड़ो आहे।

पर शल सदां खुशि हुजनि मुंहिजा टेई लाल जिते बि हुजनि।